

అంతర్జాతీయ అవార్డు సాధించిన తెలుగుతేజం

గుంటూరు, న్యూస్టుడే

చినకానిలోని ఎన్.ఆర్.ఐ. అకాడమీ ఆఫ్ సైన్సెస్ అధ్యక్షుడిగా కొనసాగుతున్న ప్రముఖ రేడియాలజిస్ట్ డాక్టర్ ముక్కామల అప్పారావుకు అమెరికన్ మెడికల్ అసోసియేషన్ (ఎ.ఎం.ఎ.) ఫౌండేషన్ ప్రకటించింది. దీంతో విదేశాల్లోని ప్రతిష్టాత్మక అవార్డును ఓ తెలుగుతేజం దక్కించుకున్నట్లైంది. మార్చి 9వ తేదీన ఆయన అమెరికాలోని వాషింగ్టన్ డి.సి.లో ఆ అవార్డును స్వీకరిస్తారు. కృష్ణా జిల్లా గన్నవరం మండలం బుద్ధవరం గ్రామానికి చెందిన ముక్కామల అప్పారావు గుంటూరు వైద్యకళాశాలలో 1962 బ్యాచ్ లో ఎం.బి.బి.ఎస్.లో ప్రవేశించారు. 1970లో ఉన్నత విద్యకోసం ఆయన అమెరికా వెళ్లారు. అక్కడే రేడియాలజీలో పి.జి. పూర్తి చేశారు. దశాబ్దాలుగా అమెరికాలోనే రేడియాలజిస్టుగా కొనసాగుతున్నారు. మిచిగాన్ రాష్ట్రంలోని ఫ్లింట్ లో 'హార్లే మెడికల్ సెంటర్' రేడియాలజీ విభాగం అధ్యక్షుడిగా బాధ్యతలు నిర్వర్తిస్తున్నారు. భారతదేశంలోని మారుమూల గ్రామాల్లో అధునాతన, నాణ్యమైన వైద్యసేవలను తక్కువ ధరలకే అందించ

డాక్టర్ ముక్కామలకు 'డేవిస్ నాథన్' పురస్కారం

లన్న ఉద్దేశంతో 30మంది ఎన్.ఆర్.ఐ. వైద్యులు వైద్యకళాశాలను స్థాపించాలని నిర్ణయించారు. ఆ మేరకు గుంటూరు సమీపంలోని చినకానిలో 'ఎన్.ఆర్.ఐ. అకాడమీ ఆఫ్ సైన్సెస్' పేరిట వైద్య కళాశాల, జనరల్ ఆసుపత్రిని ప్రారంభించారు. అంతర్జాతీయంగా వస్తున్న పలు ఆధునిక వైద్య విధానాల ద్వారా రోగులకు చికిత్సలు అందించడానికి కృషి చేశారు. వైద్యరంగంలో పరిశోధనకు పెద్దపీట వేసి విప్లవాత్మక మార్పులకు శ్రీకారం చుట్టారు. దీంతోపాటే సుశిక్షిత లైన పలువురు వైద్యులను తీర్చిదిద్దడానికి వైద్యకళాశాల ద్వారా ప్రయత్నిస్తున్నారు.

అవార్డు ప్రతిష్టాత్మకం: వైద్యరంగంలో ప్రశంసనీయమైన సేవలందించిన ఆరుగురికి అమెరికన్ మెడికల్ అసోసియేషన్ (ఎ.ఎం.ఎ.) ఫౌండేషన్ 'డేవిస్ నాథన్' అంతర్జాతీయ అవార్డు' బహుకరిస్తుంది. ఈ

ప్రతిష్టాత్మక అవార్డును ఒక భారతీయ వైద్యుడు సాధించడం ఇదే ప్రథమమని ఎన్.ఆర్.ఐ. వర్గాలు పేర్కొన్నాయి. మిచిగన్ రాష్ట్ర మెడికల్ సొసైటీ (ఎం.ఎస్.ఎం.ఎస్.) అధ్యక్షుడిగా ఆయన గత సంవత్సరం ఆయన బాధ్యతలు నిర్వహించారు. ఆ పదవిని అలంకరించిన తొలి భారతీయుడుగా కూడా ముక్కామల గుర్తింపుపొందారు. అమెరికాలోని ప్రజల ఆరోగ్య సంబంధ విషయాలపై నియమనిబంధనలను తయారుచేయడంలో కీలకపాత్ర పోషించే అమెరికన్ మెడికల్ అసోసియేషన్లో కూడా ఆయన గతంలో పని చేశారు. ఐరోపా ఖండంలోని అరూబా దేశంలో గత రెండు సంవత్సరాలుగా డాక్టర్ ముక్కామల ఓ వైద్యకళాశాలను నిర్వహిస్తున్నారు. పంజాబ్ రాష్ట్రంలోని జలంధర్ లో ప్రముఖ ప్రైవేటు సంస్థల భాగస్వామ్యంతో మరో వైద్యకళాశాల నిర్వహించడానికి ఇటీవలే అనుమతి పొందారు.

మార్చి 9వ తేదీన అవార్డు ప్రధానం: అమెరికాలోని వాషింగ్టన్ డి.సి.లో మార్చి 9 తేదీన అవార్డు బహుకరణ కార్యక్రమం నిర్వహిస్తున్నట్లు అమెరికన్ మెడికల్ అసోసియేషన్ ఫౌండేషన్ ప్రకటించింది.

దేశ ప్రతిష్ఠను పెంచిన ముక్కామల

గుంటూరు, ఫిబ్రవరి 27 (న్యూస్టుడే): గుంటూరు వైద్యకళాశాలలో చదివి అమెరికాలో స్థిరపడిన డాక్టర్ ముక్కామల అప్పారావు అంతర్జాతీయ అవార్డును సాధించి దేశ ప్రతిష్ఠను పెంచారని శాసనమండలి సభ్యులు డాక్టర్ రాయపాటి శ్రీనివాస్ అన్నారు. వైద్య రంగంలో ఉత్తమ సేవలు అందించిన వారికి అమెరికన్ మెడికల్ అసోసియేషన్ ఇచ్చే నాథన్ డేవీస్ అంతర్జాతీయ అవార్డు సాధించినందుకు శుభ్రవారం రాత్రి స్థానిక హోటల్ లో ముక్కామల అప్పారావుకు అభినందన సదస్సు ఏర్పాటు చేశారు. ఐఎం రాష్ట్ర శాఖ అధ్యక్షులు ఎన్.కిషోర్ అధ్యక్షత వహించారు. ముఖ్యఅతిథిగా హాజరైన శ్రీనివాస్ మాట్లాడుతూ అమెరికా వెళ్ళి ధనార్జన చేయాలని, తమ బంధువులు, మిత్రులు అభివృద్ధికి సాయం అందించాలని ఎక్కువ మంది భావిస్తుంటారు. అందుకు భిన్నంగా అప్పారావు తన మాతృదేశంలో భావి వైద్యులను తయారు చేయడానికి వైద్యకళాశాలను స్థాపించి రోగులకు మెరుగైన వైద్య సేవలు అందిస్తున్నారన్నారు. సేవాతత్పరత

ఉన్న వ్యక్తులకే ఇది సాధ్యమవుతుందన్నారు. అమెరికాలో అంతర్జాతీయ అవార్డు సాధించి గుంటూరు వైద్యకళాశాలకు, మనదేశానికి కీర్తి



ముక్కామలను సన్మానిస్తున్న ధృత్యం

ప్రతిష్టలను తెచ్చారని కొనియాడారు. మరో అతిథి అమెరికన్ మెడికల్ అసోసియేషన్ ముఖ్యకార్యనిర్వహణ అధికారి డాక్టర్ మైఖేల్ మాట్లాడుతూ అప్పారావు వైద్యరంగంలో ప్రత్యేక గుర్తింపు పొందారన్నారు. ఓ చిన్న గ్రామంలో వైద్యకళాశాలను స్థాపించి అత్యున్నత ప్రమాణాలను పాటిస్తూ దాని అభివృద్ధికి చేస్తున్న కృషి అభినందనీయమన్నారు.

మాజీ మంత్రి ఆలపాటి రాజేంద్రప్రసాద్ మాట్లాడుతూ నిస్వార్థ సేవతో మాతృదేశంలో సేవ చేయాలనే తపనతో వైద్యకళాశాలను, విద్యార్థులను ప్రారంభించారన్నారు. అనంతరం మాట్లాడిన పలువురు వక్తులు అప్పారావు సేవలను కొనియాడారు. చివరిగా డాక్టర్ ముక్కామల అప్పారావు మాట్లాడుతూ తన విజయానికి ఎన్నారై సంస్థ డైరెక్టర్లు, ఇతరుల సహకారం ఉందన్నారు. వ్యక్తిగా ఏది సాధించలేమని, జట్టుగానే విజయాలు పొందవచ్చని సూచించారు. స్వామి చిన్మయానంద బోధనలు తనకు స్ఫూర్తినిచ్చాయన్నారు. అనంతరం డాక్టర్ ముక్కామల అప్పారావును గజమాలలతో సన్మానించారు. కార్యక్రమంలో ఐ.ఎం.ఎ. రాష్ట్ర శాఖ అధ్యక్షులు ఎన్.కిషోర్, నగర శాఖ అధ్యక్షులు ఎ.లక్ష్మయ్య, నగరంలోని వైద్యులు వై.నాయుడమ్మ, మద్దినేని గోపాల కృష్ణ, కె.నవపన్నయ్య, శనక్యాయల అరుణ, పి.రాఘవశర్మ, జి.వేణుగోపాల్, ఈదర కృష్ణ మూర్తి, సయ్యద్ రహూల్, నాగేశ్వరరావు, సేవ కుమార్, ఎన్నారై కార్యదర్శి మంతెన నరస రాజు, డైరెక్టర్ మహేష్ బిళ్ళినేని, జైస్ స్రీనివాస్ పల్ నాగిరెడ్డి, పరిపాలనాధికారి రాజేశ్వరరావుతోపాటు పలువురు పాల్గొన్నారు.

వైద్యవృత్తిని సామాజిక సేవగా భావించాలి



ముక్కామలను సన్మానిస్తున్న కళాశాల యాజమాన్యం

పెదకాకాని, న్యూస్టుడే: ప్రతి ఒక్క వైద్య విద్యార్థి తమ వృత్తిని సామాజిక సేవగా భావించి పనిచేయాలని ఎన్నారై కళాశాల అధ్యక్షుడు, ప్రొఫెసర్ డాక్టర్ ముక్కామల అప్పారావు తెలిపారు. తల్మిళ్ళపాడు సిబార్ దంత కళాశాల వార్షికోత్సవంలో శుక్రవారం రాత్రి ఆయన ముఖ్య అతిథిగా ప్రసంగించారు. సిబార్ దంత కళాశాల వార్షికోత్సవంలో ప్రిన్సిపల్ డాక్టర్ ఎల్.కృష్ణప్రసాద్ జ్యోతి ప్రజ్వలన చేసి ప్రారంభించారు.

కళాశాలలో వైద్య విద్యార్థులు ఏర్పాటు చేసిన విజ్ఞాన స్టాల్లను అతిథులు సందర్శించి ప్రశంసించారు. అంతకుముందు వైద్య విద్యార్థులు, అధ్యాపకులు, ఉద్యోగుల మధ్య క్రీడా కార్యక్రమాలు జరిగాయి. కార్యక్రమంలో గుంటూరు ప్రభుత్వాసుపత్రి సూపరింటెండెంట్ డాక్టర్ డి.ఫణి భూషణ్ మాట్లాడుతూ ఆధునిక వసతులతో అన్ని హంగులు కలిగిన సిబార్ దంత వైద్యశాలలో విద్య అందరికీ అందుబాటులో ఉండే విధంగా చర్యలు తీసుకోవాలని కోరారు. ఈ కళాశాల విద్యార్థులు రాష్ట్రస్థాయిలో బంగారు పతకం సాధించడం అభినందనీయమని పేర్కొన్నారు. కళాశాల ప్రిన్సిపల్ కృష్ణప్రసాద్ మాట్లాడుతూ 42 మందితో ప్రారంభమైన తమ కళాశాలలో ప్రస్తుతం 500 మంది విద్యార్థులున్నారని చెప్పారు. 85% ఉత్తీర్ణత సాధించిందని ఈ సందర్భంగా వెల్లడించారు. కార్యక్రమంలో డైరెక్టర్ డాక్టర్ టి.కృష్ణమోహన్, కళాశాల ఛీఫ్ కో-ఆర్డినేటర్ డాక్టర్ ఎల్.సుబ్బారావు, డాక్టర్ సుదర్శనరావు, డాక్టర్ రవీంద్రనాథ్ రాగూరిచ డాక్టర్

రమణారెడ్డి తదితరులు పాల్గొన్నారు

అలరించిన సాంస్కృతిక కార్యక్రమాలు

సిబార్ దంత వైద్య కళాశాల వార్షికోత్సవం సందర్భంగా ఏర్పాటు చేసిన పలు సాంస్కృతిక కార్యక్రమాలను ఆహుతులను విశేషంగా ఆకర్షించాయి. రంగు రంగు దుస్తులలో వచ్చిన యువతీ యువకులు సాంస్కృతిక కార్యక్రమాల్లో పాల్గొని ఆహ్లాదాన్ని పొందారు. సినీ గీతాలు, కూచిపూడి నృత్యాలు, ఆధునిక సంగీత కచేరీ అలరించాయి.



విద్యార్థినుల నృత్య ప్రదర్శన